

L-ITTRA APPOSTOLIKA “APERUIT ILLIS”

Marcello Ghirlandino ofm

Nhar it-30 ta' Settembru li għadda, fit-tifkira liturġika ta' San Ġirolmu u fil-bidu tal-1,600 anniversarju minn mewtu, il-Papa Franġisku hareġ Ittra Appostolika bit-titlu “Aperuit Illis”. B'din l-Ittra Appostolika, fil-forma ta' Motu Proprju, il-Papa stieden lill-Knisja Universali biex jiċċelebraw “Hadd il-Kelma ta' Alla” fit-tielet Hadd tas-sena liturġika.

It-titlu tal-Ittra Appostolika “Aperuit illis”, “fethilhom” hija riferiment għar-rakkont tal-manifestazzjoni tal-Irxox t liż-żewġ dixxipli ta’ Għemmaws kif insibuha f’Luqa 24:13-35.

Fid-Dawl ta’ Għemmaws

Għal ħafna minna li kellna x-xorti nżuru l-Art Imqaddsa, il-mixja tad-dixxipli lejn Għemmaws tqanqal fina ħafna memorji sbieħ! Nafu llum li r-raħal ta’ Għemmaws, li fih Ġesù daħal għand id-dixxipli Kleofa u Xmun u wera ruħu irxuxat waqt il-qsim tal-ħobż (Luqa 24, 13-35) hu identifikat mar-raħal Għarbi ta’ El-Qubeibeh, li hu bogħod 65 “stadju” minn

Ġerusalemm. Fil-qrib hemm il-gholja ta’ Nebi Samwel, bis-santwarju li fih iċ-ċenotafju tal-profeta Samwel. Il-Kruċjati kienu jsejhu din l-gholja “Mons Gaudi”, il-muntanja tal-ferħ, għax minn fuqha kienu jilmħu għall-ewwel darba l-belt il-qaddisa ta’ Ġerusalemm. F’Għemmaws il-Kruċjati sabu fortizza Rumana, li semmewha “Castellum Emmaus”. Maġenb il-Knisja tal-Fraŋgiskani għad hemm il-fdalijiet tat-triq Rumana, u rovini ta’ bini tal-Kruċjati, li hawnhekk identifikaw ir-rakkont ewanġeliku ta’ Luqa.

FL-1852 il-Fraŋgiskani skoprew ir-rovini. Fl-1861 il-Markiża Paulina de Nicolay akkwistat il-proprjetà u tatha lill-Fraŋgiskani. Hi

stess ghexet bhala eremita f’dan il-post u hi midfuna fil-knisja. Il-knisja sabiħa, bi tliet navati, inbniet fl-1902, fuq il-bażilika ta’ żmien il-Kruċjati. Fin-navata tat-tramuntana hemm fdalijiet ta’ bini Biżantin jew Ruman, li hu identifikat bhala d-dar ta’ Kleofa, li skont it-tradizzjoni miet martri hawnhekk. Id-dixxipli l-iehor, li Luqa ma jsemmix ismu, hu identifikat ma’ Xmun, it-tieni isqof ta’ Ġerusalemm.

Kien matul il-Gwerra tal-1939-1945 li l-Fraŋgiskani Taljani, li ġew internati f’Għemmaws mill-qawwiet Inliżi, mandatarji tal-Palestina, bl-inizjattiva tal-arekologu Patri Bellarmino Bagatti OFM għamlu skavi





fiz-żona, u sabu l-fdalijiet Rumani u Kruċjati li semmejna.

Ma nistax hawnhekk ma nagħmilx riflessjoni personali u pastorali. Niftakar li, meta kont ngħix Ġerusalem darba mxejtha lejn Ghemmaws. Kien filgħaxija u wasalt ir-raħal ma' nżul ix-xemx. U jien u nara x-xemx nieżla ftakart fiz-żewġ dixxipli ta' Ghemmaws. Ix-xemx nieżla saret qisha sinjal tal-qtigh il-qalb tagħhom. Huma li kienu tant ittamaw f'Ġesù. Imma wara l-mewt tiegħu fuq is-salib, kienu hasbu li kollox kien spicċa. Telqu lid-dixxipli, u nimmaġina b'qalb tqila, irħewlha lura lejn ir-raħal tagħhom. Bla tama. Ma bkewx...imma sfugaw

id-dwejjaq tagħhom billi tkellmu ma' xulxin.

San Luqa jiktbilna kif dik it-tama reġgħet tkebbset ftit ftit huma u jagħmlu esperjenza ta' Ġesù haj. Ta' Ġesù rxoxt li, pass wara l-iehor, jurihom li kien verament haj, li kien tassew qam minn bejn l-imwiet! Jurihom lulu nnifsu permezz tal-Iskritturi. U meta jidhol mistieden fid-dar tagħhom, jurihom lulu nnifsu fil-qsim tal-ħobż. Splużjoni ta' ferħ f'dawk il-qlub tagħhom, li issa bħal donnhom twieldu mill-ġdid. Splużjoni ta' ferħ u stagħgib: "Ma kenitx imkebbsa qalbna huwa hu jispjegalna l-Iskrittura fit-triq!" Tkebbis tal-qalb li ghenhom jagħrfuh fil-qsim tal-ħobż. X'ma jmorrux lura jiġru lejn

Ġerusalem, anke jekk issa kien bil-lejl, biex jaqsmu mad-dixxipli dak li tiegħu kienu għamlu esperjenza!

Ghemmaws: grajja ta' żewġ dixxipli. Grajja ta' kull dixxiplu. Ta' kull dixxiplu ta' Ġesù li, jekk irid, jiltaqa' miegħu fl-Ewkaristija. Fis-smigh tal-Kelma ta' Alla. Fil-qsim tal-ħobż. Kull Quddiesa hija l-esperjenza mgedda ta' Ghemmaws. Kull quddiesa toffrielna l-okkażjoni li niltaqgħu miegħu. Kull quddiesa tista' thegħilna qalbna...kull quddiesa hija Ghemmaws... jekk irridu.

Lura lejn il-Motu Proprju

Naħseb li b'dan il-Motu Proprju, il-Papa Franġisku, l-ewwel u qabel kollox, ried



jaghti importanza lit-tifkira ta' San Ġirolmu, il-patrun tal-istudju tal-Iskrittura Mqaddsa. Huwa dak li kien hareġ bl-istqarrija tant qawwija: "Min ma jafx l-Iskrittura, ma jafx lil Kristu (*In Is., Prologu: PL 24,17*).

B'dan il-Ħadd partikulari jidher li l-Papa ma jridx li niftakru fil-Kelma Mqaddsa darba fis-sena, imma li dan il-jum ifakkarna fl-importanza tal-Kelma matul is-sena kollha. Forsi hawnhekk ghandna xebh mal-Festa ta' Corpus Domini, l-Ewkaristija. Festa li ssir darba fis-sena biex tfakkarna fl-importanza tal-Ewkaristija matul is-sena kollha. Ħadd għall-Kelma biex niftakru fis-sejha tagħna

li nkunu hbieb tal-Iskrittura, tal-Irxox, li kontinwament jifihilna moħħna għall-għarfien tal-Iskrittura u għall-qsim tal-hobz fost dawk li jemmnu fiH.

Ħa nsegwu issa l-ideat principali ta' din l-Ittra Appostolika.

Il-Papa jibda (numru 1) billi jistieden lill-insara jkunu midhla tal-Iskrittura Mqaddsa bħala il-komunità ta' dawk li jemmnu. Dan għaliex ir-relazzjoni bejn l-Irxox, il-komunità ta' dawk li jemmnu u l-Iskrittura Mqaddsa hija fundamentali fit-tiswir ta' min ahna. Huwa l-Mulej li jifihilna moħħna għall-għarfien tal-Iskrittura. Fl-istess hin hija l-Iskrittura li

turina l-missjoni ta' Kristu u l-Knisja tiegħu.

B'sinjal ta' kontinwità fit-Tradizzjoni hajja tal-Knisja l-Papa jlaqqam id-diskors tiegħu (numru 2) fil-Kostituzzjoni Dommatika fuq ir-Rivelazzjoni Divina, *Dei Verbum*, u l-Eżortazzjoni Appostolika ta' Benedittu XVI, *Verbum Domini*, frott is-Sinodu tal-Isqfijiet fuq ir-Rwol tal-Kelma ta' Alla fil-Knisja. Ifakkar u jgħid: "Mill-paġni ta' *Dei Verbum*, toħroġ b'mod ċar in-natura tal-Iskrittura Mqaddsa, il-mod kif giet mgħoddija minn generazzjoni għall-oħra (kap. II), l-ispirazzjoni divina tagħha (kap. III) li tħaddan it-Testment il-Qadim u dak Ġdid (kap.


IV u V), u l-importanza tagħha fil-hajja tal-Knisja (kap. VI)". Fuq il-*Verbum Domini* jgħid: "fiha tagħlim essenzjali għall-komunitajiet tagħna...jinżel aktar fil-fond tal-karattru ħaj u attiv tal-Kelma ta' Alla, fuq kollox meta fl-azzjoni liturgika johrog il-karattru sagramentali tagħha". Ifakkar kliem Sant'Efremlu li fuq il-Kelma jistqarr: "Il-Mulej lewwen il-kelma tiegħu bi gmiel ta' kull xorta, biex dawk li jgħarbluha jistgħu jikkontemplaw dak li jixtiequ minnha. Satar fil-kelma tiegħu t-tezori kollha biex kull wiehed minna jsib għana f'dak li jikkontempla" (*Tifsir fuq id-Diatessaron*, 1, 18).

Fin-numru 3 il-Papa juri l-importanza ta' dan il-Ħadd tal-Kelma li għandu jitlaqqam fil-ħidma ekumenika tal-Knisja u fid-djalogu interreligjuż mal-

Lhud: "Għalhekk nistabilixxi li t-III Ħadd fiż-Żmien ta' Matul is-Sena jkun iddedikat għaċ-ċelebrazzjoni, ir-riflessjoni u tixrid tal-Kelma ta' Alla...se jaħbat f'mument opportun ta' dak il-perijodu tas-sena, meta ahna mestednin insaħħu r-rabtiet tagħna mal-Lhud u nitolbu għall-għaqda tal-Insara... għax l-Iskrittura Mqaddsa turi lil min jagħti widen għaliha l-mixja li għandu jterraq biex jilhaq l-għaqda awtentika u b'saħħitha". Dan il-Ħadd jista' jsir okkażjoni biex tinghata importanza xierqa lill-qaddejja tal-Kelma. Għalhekk il-Papa jissuġerixxi li f'dan il-Ħadd l-Isqifijiet jistgħu jiċċelebraw ir-Rit tal-Istituzzjoni tal-Letturi, dawk msejġha biex b'mod xieraq ixandru l-Kelma waqt il-Liturgija bħalma fil-fatt isir ukoll għal dawk li jiġu isititwiti Akkoliti jew Ministri Straordinarji tat-Tqarbin.

Il-Bibbja hija għal kulhadd

Il-Papa jħares lura lejn l-istorja tal-poplu l-magħżul (numru 4) u jfakkar kemm il-Kelma ta' Alla mmarkat din l-istorja. Jagħmel riferiment għal Kapitlu 8 tal-Ktieb ta' Neħemija fejn għall-ewwel darba, wara l-eżilju qares f'Babel, għandna rakkont li jipprezenta lill-poplu migbur biex jisma' l-Kelma miktuba. Hija Kelma mismugħa b'attenzjoni, imfissra...tant li tolqot il-qlub! Neħemija 8 jgħallimna: il-Bibbja hija għal kulhadd, hadd eskluż; hija Kelma li ma tistax tiġi mmanipolata f'xi gruppi esklussivi; hija Kelma li tgħaqqad u tohloq poplu wiehed. Hu għalhekk (numru 5) li "ir-Ragħaj qabel xejn għandu r-responsabilità kbira li jfisser u jagħti lil kulhadd il-facilità li jifhem l-Iskrittura Mqaddsa". Ma jistax jonqos li



l-Papa jfakkar fl-importanza tal-omelija mhejjija tajjeb mix-xandara tal-Kelma: “għandha karattru kwazi sacramentali, iddahhalna fil-profondità tal-Kelma ta’ Alla, b’lingwagg sempliċi u adattat għal min qed jisma’, u biha s-sacerdot jgħinna niskopru wkoll il-ġmiel tax-xbihat li kien juża l-Mulej biex ihegġeg għal hajja tajba. Din hi opportunità pastorali li ma nistgħux nitilfu!”

Fin-numri 6-8 il-Papa jerga’ lura fid-dawl tar-rakkont ta’ Ghemmaws. Ifakkarna kif l-Iskritturi hejjew għall-hajja u l-missjoni tal-Kristu. Hu nnifsu mbagħad ried iwettaq dak li kien inkiteb fuqu fl-Iskritturi biex juri li hajtu, il-mewt u l-qawmien tiegħu, fil-fatt kienu r-realizzazzjoni tal-Kelma ta’ Alla. “Għalhekk, il-Bibbja, l-Iskrittura Mqaddsa, titkellem fuq Kristu u thabbu bhala dak li jrid jgħaddi mit-tbatija biex jidhol fil-glorja. Mhux parti waħda biss, imma l-Iskrittura kollha titkellem fuqu. Il-mewt u l-qawmien tiegħu ma nistgħux nifhmuhom mingħajrha”. Mhux ta’ b’xejn li “waħda mill-eqdem stqarrijiet tal-fidi tishaq li Kristu miet minħabba dnuvietna, skont l-Iskrittura; difnuh u qam mill-imwiet fit-tielet jum, skont l-Iskrittura. U deher lil Kefa (1 Kor 15:3-5). La l-Iskrittura titkellem fuq Kristu, biha nistgħu nemmnu li l-mewt u

l-qawmien tiegħu mhumiex haġa tal-mitoloġija, imma tal-istorja, u jinsabu fil-qalba tal-fidi tad-dixxipli tiegħu” (numru 7). Hu għalhekk, ikompli Frangisku, li hi qawwija r-rabta bejn l-Iskrittura u l-fidi ta’ min jemmen. Smiġh il-Kelma hija fundamentali fil-liturġija, fit-talb u fir-riflessjoni personali. Mhux biss: il-fatt li l-mixja tad-dixxipli ta’ Ghemmaws tintemm l-ikla li matulha “infethulhom għajnejhom u għarfuh fil-qsim tal-hobz” tfakkarna fir-rabta qawwija li hemm bejn l-Iskrittura u l-Ewkaristija. Il-Papa jfakkar fi kliem il-Koncilju Vatikan II, fid-*Dei Verbum*, 21: “Il-Knisja dejjem tat qima lill-Iskrittura Mqaddsa kif tat lill-Ġisem tal-Mulej billi qatt ma naqset, l-aktar fil-liurgija mqaddsa, li tiehu l-għajxien bil-hobz tal-hajja mill-mejda tal-Kelma ta’ Alla u tal-Ġisem ta’ Kristu, u tagħtih lill-fidili”. Bl-istess mod, “L-Iskrittura Mqaddsa u s-Sagramenti ma jistgħux jinfirdu minn xulxn” (numru 8).

Tliet prinċipji teoloġiċi

Fin-numri 9, 10 u 11 il-Papa jfakkarna fi tliet prinċipji teoloġiċi neċessarji biex nersqu lejn il-Kelma ta’ Alla, u dan fid-dawl ta’ 2 Timotju 3:16, “L-Iskrittura kollha hija mnebbħa minn Alla, u tiswa biex wiehed jgħallem, iċanfar, iwiddeb u jrawwem fis-sewwa”: il-finalità

salvifika, id-dimensjoni spiritwali u l-prinċipju tal-inkarnazzjoni għall-Iskrittura Mqaddsa.

Dan ifisser li wiehed għandu jiftakar li l-Bibbja “mhijiex xi gabra ta’ kotba ta’ storja, lanqas ta’ kronaka, imma hi kollha kemm hi ffukata fuq is-salvazzjoni shiha tal-persuna. Il-fundament storiku tal-kotba li hemm fit-test sagru, aspett li ma nistgħux niċhduh, mgħandux inessina din il-finalità ewlenija: is-salvazzjoni tagħna. *Dei Verbum* 11 kien stqarr: “Il-Kotba tal-Iskrittura Mqaddsa jgħallmu b’ċertezza, b’fedeltà u mingħajr żbalji l-verità li, għas-salvazzjoni tagħna, Alla ried li tingabar fil-Kotba Mqaddsa”. Hu għalhekk li l-Iskrittura trid tiġi moqrija bl-għajnuna tal-Ispirtu s-Santu li nebbahha: “għalhekk, l-Ispirtu s-Santu jibdel l-Iskrittura Mqaddsa f’Kelma hajja ta’ Alla, li tinghex u tiġi mgħoddija fil-fidi tal-poplu qaddis tiegħu” (numru 9).

L-ispirazzjoni tal-Bibbja fil-fatt ma tmissx biss it-tiswir tal-Kotba Mqaddsa imma tmiss ukoll lil dawk li jagħtu widen għall-Kelma. *Dei Verbum* 12 kien stqarr: “L-Iskrittura Mqaddsa għandha tinqara u tkun interpreta bl-għajnuna tal-istess Spirtu li permezz tiegħu nkitbet”. Irridu nafdaw fl-azzjoni tal-Ispirtu s-Santu meta l-Knisja tgħallem u tinterpreta



l-Iskrittura Mqaddsa u meta dawk li jemmnu jaghmluha n-norma tal-għixien tagħhom (numru 10).

Il-Papa jfakkar ukoll il-prinċipju msemmi fid-*Dei Verbum* 13: “Il-kliem ta’ Alla mogħti lilna b’ilsna ta’ bnedmin, sar jixbah il-kliem tal-bniedem, kif l-Iben tal-Missier Etern,

meta ha d-dghufija tan-natura tal-bniedem, sar jixbah lill-bniedem”.

L-Inkarnazzjoni tal-Verb ta’ Alla tagħti għamla u sens lir-relazzjoni bejn il-Kelma ta’ Alla u l-lingwaġġ uman, bil-kundizzjonijiet storiċi u kulturali tiegħu. ‘Hu f’din il-ġrajja li tiehu sura t-Tradizzjoni...il-kelma

hajja – it-Tradizzjoni hajja tal-Knisja, li tghaddiha bla waqfien mal-medda tas-sekli minn nisel għal nisel, għandha f’dak il-ktieb imqaddes ir-regola ewlenija tal-fidi tagħha” (numru 11).

Il-Papa jgħaddi biex jitkellem fuq il-funzjoni profetika tal-Kelma ta’ Alla. Funzjoni profetika fis-sens li

ddawwal l-illum ta' min jitrejjaq bil-Kelma. Hija Kelma profetika li "tipprovoka hlewwa u mrar fl-istess hin". Hija hlewwa li twassalna biex naqsmu l-Kelma ta' Alla ma' dawk li magħhom niltaqgħu fil-ħajja ta' kuljum. Hija mrar li tfakkarna kontinwament fis-sejha tagħna għall-konverżjoni fir-relazzjoni tagħna ma' Alla u ma' ħutna (numru 12).

Hija Kelma li tixprunana għall-karità, għall-imħabba, għall-ħniena. "Il-Kelma ta' Alla kapaċi tifthilna għajnejna biex tghinna noħorġu mill-individwalizmu li jaqta' n-nifs u jhallina vojta, waqt li tifthilna beraħ it-triq quddiemna biex naqsmu u nkunu solidali mal-oħrajn" (numru 13).

Trasfigurazzjoni u Faqar

Fin-numru 14 il-Papa jfakkar fir-rakkont tat-Trasfigurazzjoni ta' Ġesu'. Il-kelma ta' Pietru "ħa ntellgħu tliet tined..." tfakkarna fil-kuntest tal-Festa Lhudija tal-Għerejjex, l-istess kuntest tal-qari tal-Kelma f'Nehemija 8 u tanticipa l-glorja ta' Ġesu'. Il-Papa jgħid li din it-Trasfigurazzjoni tixbah lil dik tal-Iskrittura Mqaddsa, li tittraxxendi lilha nnifisha meta ssir ikel għal dawk li jemmnu: "Biex nirbħu lura l-artiklazzjoni bejn id-diversi tifsiriet tal-Iskrittura hemm bżonn ngħaddu mill-ittra għall-ispirtu. Dan mhuiwix xi passagg awtomatiku u spontanju; pjuttost jeħtieġ immorru lil hemm mill-ittra".

Il-Papa hekk jikkonkludi din l-Ittra Appostolika (numru 15):

Fit-triq biex nilqgħu l-Kelma ta' Alla, timxi magħna Omm il-Mulej, li tissejjah hienja għax emmnet li jsir dak li kien qalilha l-Mulej (ara Lq 1:45). Il-beatitudni ta' Marija tiġi qabel il-beatitudnijiet kollha mħabbra minn Ġesu' għall-foqra, il-maħqurin, l-umli, il-bennejja tal-paċi u dawk li huma ppersegwitati, għax hija l-kundizzjoni meħtieġa għal kull beatitudni oħra. L-ebda fqir ma hu hieni għax hu fqir; isir hieni jekk, bħal Marija, jemmen li l-Kelma ta' Alla ħa sseħħ. Dan ifakkarhulna dixxiplu u mgħallem kbir tal-Iskrittura Mqaddsa, Santu Wistin: "Xi hadd minn qalb il-folla, partikularment mirbuħ mill-entuzjażmu, esklama: 'Hieni l-guġ li ġiebek'. U hu: 'Henjin iżjed dawk li jisimgħu l-Kelma ta' Alla u jħarsuha'. Qisu ried jgħid: anki ommi, li int qed issejhillha hienja, hi hienja sewwasew għax tħares il-kelma ta' Alla, mhux għax fiha l-Verb sar bniedem u għammar fostna, imma għax tħares il-Verb ta' Alla nnifsu li permezz tiegħu hi saret, u li fiha tlaħħam" (*Fuq il-Vanġelu ta' Ġwanni*, 10, 3).

Jalla l-ħadd iddedikat lill-Kelma jkattar fil-poplu ta' Alla l-familjarità reliġjuża u assidwa mal-Iskrittura Mqaddsa, l-istess kif l-awtur sagru kien diġà għallem fiż-żminijiet ta' dari: "Imma din il-ħaġa hi qribek sewwa f'fommok u f'moħħok, biex tagħmilha" (*Dewt 30:14*).